


Way of the Cross


திருச்சிலுவைப் பாதை

05





Lareina Joseph



Nishitha Moses

Arul Berchmans Arul Johanna



சிலுவைப் பாதை



Church Of St. Mary Of The Angels

புனித சம்மனசுகளின்
இராக்கினி ஆலயம்

"உண்மையில்
திருச்சட்டத்தின் படி
ஏறக்குறைய ஏல்லாமே
இரத்தத்தினால்
நாய்மையாக்கப்படுகின்றன.
இரத்தம் உட்கொள்ள இன்றி
யாருமே இப்பாதையை

Louis Parimanan Jennifer


The Way of the Cross

COMPILED BY
St. Mary of the Angels
TAMIL COMMUNITY SINGAPORE



www.iraivarthai.org/STATIONS.pdf

திருச்சிலுவைப் பாதை 5



திருச்சிலுவைப் பாதை-5

முதல்வர்: தந்தை, மகன், தூய ஆவியின் பெயராலே!

அனைவரும்: ஆமென்.

தொடக்கச் செபம்

சிலுவைப்பாதை என்பது துன்பத்தின் பாதை, சுரடுமுரடான பாதை, கண்ணீரின் பாதை மட்டுமல்ல. இது இயேசுவின் அன்பையும் தியாகத்தையும் எண்பிக்கும் பாதை. “என்னைப் பின்பற்ற விரும்பும் எவரும் தன்னலம் துறந்து, தம் சிலுவையைத் தூக்கிக்கொண்டு என்னைப் பின்பற்றட்டும்.” (மாற்கு 8:34) என்ற இயேசுவின் குரல்கேட்டு, அவரின் மதிப்பீடுகளின் வழி நடந்து, நம்மை சுமை தாங்கிகளாக அவரைத் தொடர அழைக்கும் பாதை. தவக்காலத்தில் மட்டும் நாம் நடத்தும் பாதையல்ல. தினமும் நாம் நடக்க வேண்டியப் பாதை.

இயேசுவின் பாடுகளை தியானித்து, கல்வாரி மலையில் உச்சம் தொட்ட அவரது அன்பினைச் சுவைக்க திறந்த உள்ளத்தோடு இச்சிலுவைப் பாதையில் இயேசுவைப் பின்செல்வோம்.

பாடல்: பழிகளை சுமத்தி பரிகசித்தார், உயிர்
பறித்திட எண்ணித் தீர்ப்பளித்தார்
எனக்காக இறைவா எனக்காக!
இடர்பட வந்தீர் எனக்காக!

முதல் நிலை

பிலாத்து இயேசுவுக்கு அநீதத் தீர்ப்பை வழங்கி
அவரை சிலுவைச் சாவுக்குக் கையளிக்கின்றான்

முதல்வர்: திவ்விய இயேசுவே! உம்மை ஆராதித்து வணங்கி
உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்-
சிலுவையால் உலகத்தை மீட்டு இரட்சித்தீர்.

முதல்வர்:

கள்வனை பிடிப்பது போல, இயேசுவைப் பிடித்து வந்து
தீர்ப்பிடுகின்றார்கள். பரிசேயரும் சதுசேயரும் பொறாமையினால்
வெறிபிடித்த வேங்கைகளாக சூழ்ந்து நிற்க, யூத தலைமைச்
சங்கத்தார் மற்றும் பிலாத்துவின் முன்னிலையில் கத்தாத
செம்மறிபோல் இயேசு தனியாளாய் நிற்கிறார்.

பிலாத்துவிற்கு உண்மைநிலை தெரிந்திருந்தும், தனது
மனைவியால் எச்சரிக்கப்பட்டும், நயவஞ்சகர்களுக்கு பயந்து
பதவி ஆசையில் இயேசுவுக்கு சிலுவை மரணத் தீர்ப்பளித்து,
முதுகெலும்பில்லாத கோழையாக கைகழுவுகின்றார்.
உரோமையின் ஆட்சியைவிட இறையாட்சி உயர்ந்தது என்பதை
ஒருவரும் உணரவில்லை. பரபா என்ற கொலையாளியை
விடுதலை செய்துவிட்டு, பாவமறியா பரிசுத்தரான இயேசுவைக்
கொலைகளத்திற்கு அனுப்பும் அளவிற்கு இவர் செய்த
குற்றம்தான் என்ன?

செபம்:



அன்பு இயேசுவே! நீதிக்கு
உறுதுணையாக
நிற்காமலும் நன்மை
தீமை
தெரிந்திருந்தும்,
முழு அறிவோடு
தீமையைத் தேர்ந்து
கொண்டதாலும்
நாங்கள் கட்டிக்
கொண்ட
பாவங்களை
மன்னித்தருளும்.
ஆமென்.

முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மாதித்த விசுவாசிகளின் ஆன்மாக்கள் இறைவனின்
இரக்கத்தினால் நித்திய இளைப்பாற்றியை
அடைவார்களாக.

அனைவரும்: ஆமென்.

பாடல்: தாளாச் சிலுவை சுமக்க வைத்தார், உம்மை
மாளாத் துயரால் துடிக்க வைத்தார்.
எனக்காக இறைவா எனக்காக!
இடர்பட வந்தீர் எனக்காக!

இரண்டாம் நிலை

இயேசுவின் மீது பாரமான சிலுவையைச் சுமத்துகிறார்கள்

முதல்வர்: திவ்விய இயேசுவே! உம்மை ஆராதித்து வணங்கி உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்-
சிலுவையால் உலகத்தை மீட்டு இரட்சித்தீர்.

முதல்வர்:

காண்போர் கண்டு வியக்கும் அளவுக்குக் கனமான சிலுவையை இயேசுவின் தோள்மீது சுமத்துகிறார்கள். உலகினரின் பாவமனைத்தும் ஒருசேர அவரின் தோள்மீது அமருகிறது. வேதனையின் மறு பெயர்தான் சிலுவை. விசாரணை என்ற பெயரில் அவர் அடைந்த அவமானமும், வினோதப் பிரியர்களின் வினாக்கள் தந்த வேதனையும், எல்லாவற்றிற்கும் மேலாக, குற்றமொன்றும் இல்லாதிருந்தும் அவருக்குக் கிடைத்த கொலைத் தண்டனையும் ஏற்கனவே உள்ளத்தை அழுத்திக் கொண்டிருக்க, இப்போது அவமானத்தின் சின்னமாகிய சிலுவை உடலையும் பதம்பார்க்கிறது.

ஆனாலும் பூவோடு சேர்ந்த நாரும் மணக்கும் என்பதுபோல பாவப்பட்டச் சிலுவை, மகிமையின் சின்னமாக சிகரத்தைத் தொடுகிறது. காரணம் அப்பழுக்கில்லாத உண்மை அன்பினால் அது சுமக்கப்பட்டதால் புனிதமடைகிறது. நாம் சிலுவையைச் சுமத்துபவர்களா? சுமப்பவர்களா?

செபம்:

அன்பு இயேசுவே! எம்
 சுயநலத்தின்
 சிலுவைகளை
 பிறர்மீது சுமத்தி,
 நான் மட்டும்
 மகிழ்ந்திருந்த
 நேரத்திற்காகவும்,
 எம்
 குடும்பத்திலும்,
 சமுதாயத்திலும்
 ஒருவர்
 மற்றவருடைய
 சுமைகளைப்
 புரிந்து கொண்டு,
 தோள்கொடுத்து
 உதவாமல்
 இருந்ததற்காகவும்
 எங்களை மன்னித்தருளும். ஆமென்.



முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மரித்த விசுவாசிகளின் ஆன்மாக்கள் இறைவனின்
 இரக்கத்தினால் நித்திய இளைப்பாற்றியை
 அடைவார்களாக.

அனைவரும்: ஆமென்.

பாடல்: விழுந்தீர் சிலுவை பளுவோடு, மீண்டும்
 எழுந்தீர் துயர்களின் நினைவோடு.
 எனக்காக இறைவா எனக்காக!
 இடர்பட வந்தீர் எனக்காக!

மூன்றாம் நிலை

இயேசு மனம், உடல் சோர்ந்து தள்ளாடி
முதல்முறையாக தரையில் முகம் குப்புற விழுகிறார்

முதல்வர்: திவ்விய இயேசுவே! உம்மை ஆராதித்து வணங்கி
உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்-
சிலுவையால் உலகத்தை மீட்டு இரட்சித்தீர்.

முதல்வர்:

கால்கள் தடுமாறுகின்றன. கைகள் நடுங்குகின்றன. கண்கள் இருண்டுபோயின. தளர்ந்து போன நிலையில் முதன்முறை தரையில் சரிகிறார். அவர் தாகம் கொண்டவர். நம் பாவங்களுக்காக நொறுக்கப்பட்டு, கல்வாரி பலியால் நம்மை மீட்க வேண்டும் என்ற தந்தையின் விருப்பத்தை நிறைவேற்றும் இலட்சியத்தாகம் அது. அதை நிறைவேற்றும் வேகம் கொண்டு எழுந்து நடக்கிறார். விண்ணிலிருந்து வந்தவரை மண்ணில் தள்ளி மிதிக்கும் நம் பாவநிலை மாறுமா? இதை நம் வீழ்ச்சி என்று உணர்ந்திடும் விவேகமும், மீண்டு எழுந்திடும் வேகமும் நம்மிடம் உண்டா?

செபம்:



அன்பு இயேசுவே!
வாழ்வின்
துன்பங்களாலும்,
சோதனைகளாலும்,
நம்பிக்கையில்
நடைதளர்ந்து
வீழ்ந்த நாங்கள்,
விதி என்று
சொல்லி
சோம்பேறிகளாய்
கிடந்ததற்காக
எங்களை
மன்னித்தருளும்.
ஆமென்.

முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மரித்த விசுவாசிகளின் ஆன்மாக்கள் இறைவனின்
இரக்கத்தினால் நித்திய இளைப்பாற்றியை
அடைவார்களாக.

அனைவரும்: ஆமென்.

பாடல்: தாங்கிட வொண்ணாத் துயருற்றே, உம்மைத்
தாங்கிய அன்னை துயருற்றாள்.
எனக்காக இறைவா எனக்காக!
இடர்பட வந்தீர் எனக்காக!

நான்காம் நிலை

இயேசு தன் தாய் மரியானைச் சந்திக்கின்றார்

முதல்வர்: திவ்விய இயேசுவே! உம்மை ஆராதித்து வணங்கி உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்சிலுவையால் உலகத்தை மீட்டு இரட்சித்தீர்.

முதல்வர்:

ஒரு தாய் தன் சேயைக் காணக்கூடாத கோலத்தில் அன்னைமரி இயேசுவைச் சந்திக்கிறார். குற்றவாளிபோல் தன்மகன் தெருவில் கழுமரம் தூக்கிச் செல்வதைக் கண்டு தொண்டையை அடைக்கும் துக்கம், இதயமே வெடித்துவிடும் வேதனை அவருக்கு. ஆசையாய் நட்டுவளர்த்த இளநாற்று அவசரமாய் அறுவடைக்கு தயாராகிவிட்டதே! என்று மரியாள் உள்ளம் குமுறுகிறார். கர்ப்பத்திலே காத்துக்கிடந்த கற்பனைகள் கண்முன்னே கருகுகிறது. ஆனாலும் இருவரின் சந்திப்பில் இறைவனின் திட்டம் இன்னும் திடப்படுகிறது. மீட்பிற்கான சிலுவையை இரு இதயங்களும் இணைந்தே சுமந்தன. துன்புறும் மகனுக்கு வெறும் ஆறுதல் கூற அன்னை வரவில்லை. அவரை உற்சாகப்படுத்தி உண்மையின் பாதையில் தொடர்ந்து செல்ல ஊக்கப்படுத்தவே அவர் வந்தார். அவர் கண்களில் கண்ணீர் தெறிக்கலாம், உள்ளத்தில் தெளிவான நிலை.

இந்த உறுதி இன்று எத்தனை தாய்மாருக்கு உண்டு?

செபம்:

அன்பு இயேசுவே!
பெற்றத்தாய்க்கு
பெருமையைத்
தேடித்தருவதை
விடுத்து
அவமானம்,
அவமரியாதை
தந்ததற்காகவும்,
உண்மை வழியில்
நடக்க
பிள்ளைகளை
ஊக்கமூட்டாததற்-
காகவும் எங்களை
மன்னித்தருளும்.
ஆமென்.



முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மரித்த விசுவாசிகளின் ஆன்மாக்கள் இறைவனின்
இரக்கத்தினால் நித்திய இளைப்பாற்றியை
அடைவார்களாக.

அனைவரும்: ஆமென்.

பாடல்: மறுத்திட முடியா நிலையாலே, சீமோன்
வருத்தினார் தன்னை உம்மோடு.
எனக்காக இறைவா எனக்காக!
இடர்பட வந்தீர் எனக்காக!

ஐந்தாம் நிலை

இயேசுவின் சிலுவையைச் சுமக்க சீமோன் உதவி செய்கிறார்

முதல்வர்: திவ்விய இயேசுவே! உம்மை ஆராதித்து வணங்கி உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்-
சிலுவையால் உலகத்தை மீட்டு இரட்சித்தீர்.

முதல்வர்:

‘வாருங்கள் அவரோடு போவோம், அவரோடு மடிவோம்’ என்றவர்களை கண்ணுக்கெட்டிய தூரம்வரை காணவில்லை. அன்பின் வெளிப்பாடான முத்தத்தை நயவஞ்சகத்தின் வெளிப்பாடாக்கி காட்டிக் கொடுத்தான் ஒருவன்.

‘எல்லோரும் உம்மைவிட்டுப் போய்விட்டாலும், நான் உம்மைவிட்டு விலகமாட்டேன்’ என்றவர் மும்முறை மறுதலித்துவிட்டார். எனவே இயேசு துன்பம் குறைக்கும் துணையேதுமின்றி, தனியாளாய் சிலுவை சுமக்கிறார். இரும்பையும் இளகச் செய்யும் அவரின் பரிதாப நிலையைக் கண்டு கல்நெஞ்சம் கொண்ட கயவர்கள் பயப்படுகிறார்கள். எனவே அவர் வழியிலேயே இறந்திடாதிருக்க சீரேன் ஊரைச் சேர்ந்த சீமோனை, சிலுவை சுமக்க கட்டாயப்படுத்தினர். தெய்வீகத்திற்கே மனிதனின் உதவி தேவையாகிறது. சீமோனின் உதவிடும் கரங்கள் இயேசுவோடு இணைய சிலுவைப் பயணம் தொடர்கிறது.

நமது கரங்கள் உதவிடும் கரங்களா? உபத்திரவத்தின் கரங்களா?

செபம்:

அன்பு இயேசுவே!
பிறருக்கு உதவி
செய்வதில் பிறருக்காக
கண்ணீர் சிந்துவதில்
செயற்கைத்
தனத்தோடு
செயல்பட்டதற்-
காகவும் பிறருக்கு
உதவியாக
இல்லாமல்
தொல்லையாக
செயல்பட்டதற்-
காகவும்
மன்னித்தருளும்.
ஆமென்.



முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மரித்த விசுவாசிகளின் ஆன்மாக்கள் இறைவனின்
இரக்கத்தினால் நித்திய இளைப்பாற்றியை
அடைவார்களாக.

அனைவரும்: ஆமென்.

பாடல்: நிலையாய் பதிந்தது உம் வதனம், அன்பின்
விலையாய் மாதின் சிறுதுணியில்.
எனக்காக இறைவா எனக்காக!
இடர்பட வந்தீர் எனக்காக!

ஆறாம் நிலை

இரத்தம் வழிந்தோடிய இயேசுவின் திருமுகத்தை வெரோணிக்காள் துடைக்கிறாள்

முதல்வர்: திவ்விய இயேசுவே! உம்மை ஆராதித்து வணங்கி உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்சிலுவையால் உலகத்தை மீட்டு இரட்சித்தீர்.

முதல்வர்:

இரத்த வியர்வையோடு புழுதியும் சேர்ந்து காய்ந்து போனதில் கோரமாக காட்சியளிக்கிறது இயேசுவின் முகம். கடுமையான களைப்பினால் கண்களும் மங்கிப்போயின. புனிதமுகம் காயங்களால் களையிழந்து காணப்படுவதைப் பொறுக்க முடியாமல், நிலவின் கலங்கம் துடைக்க வரும் வெண்மேகம் போல், தடைகளைத் தாண்டி குருதிபடிந்த இயேசுவின் முகத்தைத் துடைக்கிறாள் - வெரோணிக்காள்.

அவர் கொண்டிருந்த அன்பு இத்தகைய துணிச்சலை அவருக்கு அளித்தது. தனக்கு என்ன நடக்கும்? என்பது பற்றிக் கவலையில்லாமல் என்னால் இயேசுவுக்கு எவ்வித உதவி செய்யமுடியும்? என்று மட்டுமே சிந்தித்து செயல்படுகிறார். தங்களில் பலமிருந்தும் பயத்தினால் பலவீனமாகி ஒதுங்கிச் செல்பவர்களுக்கும், பாதை மாறுகிறவர்களுக்கும் இவரின் வீரச்செயல் ஒரு பாடம். பிறரின் துயர் துடைக்கும் துணிவும், துயநல் அன்பும் நம்மிடம் உண்டா?

செபம்:

அன்பு இயேசுவே!
அனைவரிலும்
இறைச்சாயலைக் கண்டு
அன்பு செய்வதை
விடுத்து அவதூறாய்
பேசி, பிறரின்
நற்பெயருக்கு கறை
உண்டாக்கிய எம்
செயல்களை
மன்னித்தருளும்.
ஆமென்.



முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மரித்த விசுவாசிகளின் ஆன்மாக்கள் இறைவனின்
இரக்கத்தினால் நித்திய இளைப்பாற்றியை
அடைவார்களாக.

அனைவரும்: ஆமென்.

பாடல்: ஓய்ந்தீர் பளுவினைச் சுமந்ததனால், அந்தோ
சாய்ந்தீர் நிலத்தில் மறுமுறையும்.
எனக்காக இறைவா எனக்காக!
இடர்பட வந்தீர் எனக்காக!

ஏழாம் நிலை

இயேசு இரண்டாம் முறையாகத் தரையில் விழுகிறார்

முதல்வர்: திவ்விய இயேசுவே! உம்மை ஆராதித்து வணங்கி உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்சிலுவையால் உலகத்தை மீட்டு இரட்சித்தீர்.

முதல்வர்:

கல்வாரி பாதையின் கற்கள் இயேசுவின் கால்களை இடருகின்றன. வசை பாடும் சொற்கள் அவரை வலுவிழக்கச் செய்கின்றன. வலியில் நாடி நரம்புகள் எல்லாம் ஆடி நடுங்குகிறது. உள்ளுக்குள் உயிர் ஒடுங்குகிறது. சிலுவை நடுங்கும் கரங்களிலிருந்து நழுவ, இரண்டாம் முறை தடுமாறி விழுகிறார். உடலின் வலுவின்மை உண்மைப் பாதையைத் தொடர தடைவிதிக்க முடியவில்லை. எனவே எடுத்த காரியம் முடிக்க, மறுபடியும் எழுந்து வீரத்தோடு நடக்கிறார்.

சோதனைகளுக்கும், தீமைகளுக்கும் எதிராக நாம் இலட்சியத்தில் நிலைத்து நின்றால், நிச்சயம் வெற்றி கிடைக்கும் என்று நமக்குப் பாடம் புகட்டுகிறார். வாழ்வின் சறுக்கல்களில் சறுக்கி விழுந்தாலும், உள்ளம் சோர்ந்து போகாமல் எழுந்து, இலட்சியங்களை நோக்கி நடைபயில நாம் தயாராக இருக்கின்றோமா?

செபம்:

அன்பு இயேசுவே!
நாங்கள் வீழ்ந்து
கிடப்பதை
உணராமலும்,
வீழ்ச்சியை ஏற்று
மாற்றம்
தேடாமலும், அதை
மறைக்க
விளக்கங்கள் கூறி
வீணில்
வாழ்ந்ததற்காக
எங்களை
மன்னித்தருளும்.
ஆமென்.



முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மரித்த விசுவாசிகளின் ஆன்மாக்கள் இறைவனின்
இரக்கத்தினால் நித்திய இளைப்பாற்றியை
அடைவார்களாக.

அனைவரும்: ஆமென்.

பாடல்: விழிநீர் பெருக்கிய மகளிருக்கு, அன்பு
மொழிநீர் நல்கி வழி தொடர்ந்தீர்.
எனக்காக இறைவா எனக்காக!
இடர்பட வந்தீர் எனக்காக!

எட்டாம் நிலை

அழுது புலம்பும் எருசலேம் நகரத்துப் பெண்களை
இயேசு சந்திக்கிறார்.

முதல்வர்: திவ்விய இயேசுவே! உம்மை ஆராதித்து வணங்கி
உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்-
சிலுவையால் உலகத்தை மீட்டு இரட்சித்தீர்.

முதல்வர்:

ஒரு வாரத்துக்கு முன்பு 'ஓசன்னா' என்று பாடி
வரவேற்றவரை ஒரு கொலையாளியைப் போல கொடுமையாக
இழுத்துச் செல்வதைக்கண்டு எருசலேம் நகரப் பெண்கள் உளம்
நொந்து அழுகின்றனர். இம்மகளிரின் அழுகை இயேசுவின்
வலியைக் குறைத்திருக்கலாம். ஆனால் மீட்பைப் பெற்றுக்
கொள்ள நேரம் வரும்போது அழுகையா? ஏனென்றால்
இச்சிலுவைப் பாடுகள். அவநம்பிக்கையிலும், பயத்திலும் சாவை
நோக்கிச் செல்லும் சவ ஊர்வலம் அல்ல. மாறாக தமது ஆடுகள்
வாழ்வு பெற, அதையும் நிறைவாய் பெற துன்பத்தை தாங்கி,
துணிச்சலோடு இயேசு மேற்கொள்ளும் ஒரு புனிதப்பயணம்.

எனவே இவர்களின் கண்ணீரில் கலந்திருக்கும்
மனிதாபிமானத்திற்கு இயேசு அங்கீகாரம் வழங்கி ஆறுதல்
கூறினாலும், அவருக்காக அழவேண்டாம் என்கிறார்.
இயேசுவின் பாடுகளை தியானிக்கும் போதும், துன்புறும்
மனிதரைக் காணும்போதும் நம்மில் வெளிப்படும் கண்ணீர்
மனமாற்றத்தின் அடையாளமா? அல்லது ஏமாற்றுத்தனத்தின்
வெளிவேடமா?

செபம்:

அன்பு இயேசுவே!
அழுவோரோடு அழாமல்,
பிறரின் துயர் கண்டு
சந்தோஷப்படும்,
சற்றும்
பொறுத்தமில்லாத
விமர்சனங்களை
வழங்கியும், வாழ்ந்த
நேரத்திற்காக
எங்களை
மன்னித்தருளும்.
ஆமென்.



முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மரித்த விசுவாசிகளின் ஆன்மாக்கள் இறைவனின்
இரக்கத்தினால் நித்திய இளைப்பாற்றியை
அடைவார்களாக.

அனைவரும்: ஆமென்.

பாடல்: மூன்றாம் முறையாய் நீர் விழுந்தீர், கால்
ஊன்றி நடந்திடும் மெய் நொந்தீர்.
எனக்காக இறைவா எனக்காக!
இடர்பட வந்தீர் எனக்காக!

ஒன்பதாம் நிலை

இயேசு மூன்றாம் முறை தரையில் விழுகின்றார்

முதல்வர்: திவ்விய இயேசுவே! உம்மை ஆராதித்து வணங்கி உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்சிலுவையால் உலகத்தை மீட்டு இரட்சித்தீர்.

முதல்வர்:

கல்வாரியை நெருங்கும் வேளையில் சிலுவையின் பளுவால் தோள்கள் துவண்டிட, களைப்பினால் கால்கள் நடக்க மறுத்து புரட்சி செய்ய, தாகத்தினால் நா வறண்டு இழுக்க இயேசு மூன்றாம் முறையாய், சிறகொடிந்த பறவையாய் கீழே விழுகிறார். மனிதர்கள் தவறிவிட்ட மாணிக்கத்தை, பூமித்தாய் பூரிப்போடு தாங்கிப்பிடித்து, கட்டியணைத்துக் கல்வாரிப்பலி நிறைவேற்ற வாழ்த்தி வழியனுப்புகிறாள். உண்மைக்குச் சான்றாகும் வரை ஊக்கம் குறைவதில்லை என்று, தொடர்ந்து கல்வாரி நோக்கி பயணிக்க, உறுதியோடு இயேசு எழுகிறார்.

இறைவார்த்தையாம் உண்மையைப் பற்றிக் கொண்டு வாழ்வதில், அதன்படி நடப்பதில் தொடக்கத்தில் இருக்கும் ஆர்வம் நாளாக நாளாக நம்மில் குறைகிறது. உண்மைக்காக வாழ்க்கையில் வரும் துன்பங்களும், இடர்பாடுகளும் நமது மனவுறுதியை சிதைக்கின்றன. அப்போதெல்லாம் நாம் முதுகெலும்பற்ற மனிதராய் முடங்கி, அடங்கி போகிறோமா? அல்லது முயன்று எழுகிறோமா?

செபம்:

அன்பு இயேசுவே!
இறையரசு பயணத்தில்
இன்னல்கள்
இடர்பாடுகளைச்
சந்திக்கும் போது,
சாட்சிய
வாழ்விலிருந்து
பின்வாங்கி,
நம்பிக்கை இழந்து
வாழ்ந்த
நிலைக்காக
எங்களை
மன்னித்தருளும்.
ஆமென்.



முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மரித்த விசுவாசிகளின் ஆன்மாக்கள் இறைவனின்
இரக்கத்தினால் நித்திய இளைப்பாற்றியை
அடைவார்களாக.

அனைவரும்: ஆமென்.

பாடல்: உடைகள் களைந்திட உம்மைத் தந்தீர், இரத்த
மடைகள் திறந்திட மெய் நொந்தீர்.
எனக்காக இறைவா எனக்காக!
இடர்பட வந்தீர் எனக்காக!

பத்தாம் நிலை

இயேசுவின் ஆடைகள் களையப்படுகிறது

முதல்வர்: திவ்விய இயேசுவே! உம்மை ஆராதித்து வணங்கி உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்சிலுவையால் உலகத்தை மீட்டு இரட்சித்தீர்.


முதல்வர்:

இயேசுவின் ஆடை, விலைமதிப்பில்லாத அவரது இரத்தத்தில் நனைந்து, காயங்களோடு ஒட்டிக் காய்ந்து போனது.. கயவர்களின் வெறிச்செயலால், அவரின் சதையும் நார்நாராய்க் கிழிகிறது. ஒரு ஆடு வெட்டப்பட்ட பின்புதான் தோலுரிக்கப்படும். அஃறிணைக்கு காட்டப்படும் அன்புகூட ஆண்டவனுக்கு காட்டப்படவில்லை. அரக்கத்தனத்தின் உச்சக்கட்டம் இந்த அவமானச் செயல்! பன்னிரண்டு ஆண்டுகள் இரத்தப்போக்கால் துன்புற்ற பெண்ணின் இரத்தப்போக்கை நிறுத்திய ஆடை, இயேசுவின் இரத்தமடைகளைத் திறக்கிறது.

இன்று உலகில் நடக்கும் அனைத்து உரிமை பறிப்புச் செயல்களும், ஆண்டவரின் ஆடைகளைக் களையும் அவமானச் செயல்களே. நம்மில் புறணி மற்றும் அவதூறு பேசும் ஒவ்வொருவரும் அடுத்தவரை நிர்வாணமாக்கி இழிவுபடுத்துகின்றோம். நமது வாழ்க்கைச் சூழலில் அநீதியைக் கொண்டு நீதியை உரிக்கும் போது, துணிச்சலோடு நின்று ஆயனுக்குச் சான்று பகர்கின்றோமா?

செபம்:

அன்பு இயேசுவே! பிறரை
நிந்தித்து
அவமானப்படுத்தி,
அவர்களின்
சுதந்திர
ஆடையைக்
களைந்து
அடிமையாக்கி,
தன்மானத்தை
இழக்கச்செய்த எம்
செயல்களுக்காக
எங்களை
மன்னித்தருளும்.
ஆமென்.



முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மரித்த விசுவாசிகளின் ஆன்மாக்கள் இறைவனின்
இரக்கத்தினால் நித்திய இளைப்பாற்றியை
அடைவார்களாக.

அனைவரும்: ஆமென்.

பாடல்: பொங்கிய உதிரம் வடிந்திடவே, உம்மைத்
தொங்கிடச் செய்தார் சிலுவையிலே.
எனக்காக இறைவா எனக்காக!
இடர்பட வந்தீர் எனக்காக!

பதினொன்றாம் நிலை

இயேசு சிலுவையில் அறையப்படுகின்றார்

முதல்வர்: திவ்விய இயேசுவே! உம்மை ஆராதித்து வணங்கி உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்-
சிலுவையால் உலகத்தை மீட்டு இரட்சித்தீர்.

முதல்வர்:

இரக்கமற்ற அரக்கர்கள் இயேசுவை சிலுவையில் கிடத்தி, கைகளிலும் கால்களிலும் ஆணி அடிக்கிறார்கள். ஒங்கி அடிக்கும் ஒவ்வொரு முறையும் அவரின் நாடி நரம்பெல்லாம் அறுந்து போகிறது. கொப்பளித்து வெளியேறும் குருதியில் உயிர் தத்தளித்துத் துடிக்கிறது. மீட்பின் கீதம் நாம் கேட்க இந்த மூங்கில் தன்னையே துளையிடத் தருகிறது.

முடக்குவாதமுற்றவனை நடக்க வைத்தவர், 'இரையாதே' என்று புயலையும் அடக்கியவர், ஆணிகளுக்கு நடுவே சிக்குண்டு அடக்கமாய் கிடக்கிறார். இந்த அமைதியின் அரசருக்கு சிலுவைதான் சிம்மாசனம். முள்முடிதான் மணிமுடி. ஆணிகள் தான் செங்கோல். உண்மையின் அரசை சேர்ந்த அனைவருக்கும் அவைகளே அளவுகோல். கண்ணுக்குக் கண், பல்லுக்குப் பல் என்ற பழிவாங்கும் கலாச்சாரத்தைக் கடைபிடிக்கும் நமக்கு அமைதியை, மன்னிப்பை சிலுவையிலிருந்து போதிக்கின்றார். இன்றும் மனிதர் தம் சுயநலத்தால், பொறாமையினால், அதிகார ஆசையால் மனசாட்சி இன்றி மற்றவர்களை ஆணிகளுக்கு இரையாக்கும் போது தட்டிக் கேட்கும் துணிவு நம்மிடம் உண்டா?

செபம்:

ஆன்பு இயேசுவே!
பண்பலம், படைபலம்
இவற்றிற்கு
முக்கியத்துவம்
கொடுத்து
உண்மையை
கொணர்வோரை
அலட்சியப்படுத்தி
பலியாக்கிய
தருணங்களுக்காக
எங்களை
மன்னித்தருளும்.
ஆமென்.



முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மரித்த விசுவாசிகளின் ஆன்மாக்கள் இறைவனின்
இரக்கத்தினால் நித்திய இளைப்பாற்றியை
அடைவார்களாக.

அனைவரும்: ஆமென்.

பாடல்: இன்னுயிர் அகன்றது உமைவிட்டு, பூமி
இருளில் ஆழ்ந்தது ஒளி கெட்டு.
எனக்காக இறைவா எனக்காக!
இடர்பட வந்தீர் எனக்காக!

பனிரெண்டாம் நிலை

எல்லாம் நிறைவேற்றிய இயேசு சிலுவையில் உயிர்
விடுகின்றார்

முதல்வர்: திவ்விய இயேசுவே! உம்மை ஆராதித்து வணங்கி
உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்-
சிலுவையால் உலகத்தை மீட்டு இரட்சித்தீர்.

முதல்வர்:

கல் தூணில் கட்டி அடித்து, முள்முடிச் சூட்டி பளுவான சிலுவையைச் சூமத்தி, ஆணிகளால் அறைந்து இயேசுவுக்கு அவர்கள் தந்த ஆறுமணினேர வேதனை முடிவு பெறுகிறது. அன்று சிலுவையில் அறைவதில் இரு வழக்கங்கள் இருந்தன. நகருக்குள், “எங்கள் சமூகத்தவர்கள்” என்றும், நகருக்கு வெளியே “எங்கள் சமூகத்தவன் அல்ல” என்றும் அறைவார்கள். இதில் இயேசுவை இரண்டாம் வகை மனிதனாகவே நினைத்து செயல்பட்டனர். தரணியோர் அனைவரையும் தாங்கிட வந்தவர் இயேசு. ஆனால், தாங்கும் தண்ணீரை தாங்காத தாமரையாக அவரை உதறிவிட்டு, கிழித்து நகருக்கு வெளியே தூக்கியெறிந்து விட்டனர். களிமண் குயவனைக் கூறுபோட்டு விட்டது. சிலைகள் சேர்ந்து சிற்பியைச் சிதைத்து விட்டன.

உயிர்பிரியும் நேரத்திலும், தன்னைச் சிலுவையில் அறைந்தவர்களை மன்னித்து அன்பையும், மன்னிப்பையும் போதிக்கிறார். தனது தாயை நமது தாயாக அளித்து தனது வள்ளல் தன்மையை வெளிப்படுத்துகின்றார். ‘எல்லாம் நிறைவேற்றிற்று’ என்று தந்தையிடம் தன்னை ஒப்படைத்து கீழ்ப்படிதலைக் கற்றுத்தருகிறார். கற்றுக் கொள்ள நாம் தயாரா?

செபம்:

அன்பு இயேசுவே! மனம்
பொருந்திய
அலட்சியத்தால்
உம்மை உதாசினப்
படுத்தியதற்காகவும்,
அன்பு, மன்னிப்பு,
பரிவு, கீழ்ப்படிதல்
போன்ற உமது
சிலுவையின்
படிப்பினைகளை
மறந்ததற்காகவும்
எங்களை
மன்னித்தருளும்.
ஆமென்.



முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மரித்த விசுவாசிகளின் ஆன்மாக்கள் இறைவனின்
இரக்கத்தினால் நித்திய இளைப்பாற்றியை
அடைவார்களாக.

அனைவரும்: ஆமென்.

பாடல்: துயருற்றுத் துடித்தார் உளம்நொந்து அன்னை
உயிரற்ற உடலினை மடிசுமந்து,
எனக்காக இறைவா எனக்காக!
இடர்பட வந்தீர் எனக்காக!

பதிமூன்றாம் நிலை

இயேசுவின் உடல் தன் தாயின் மடியில்
கிடத்தப்படுகிறது

முதல்வர்: திவ்விய இயேசுவே! உம்மை ஆராதித்து வணங்கி
உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்-
சிலுவையால் உலகத்தை மீட்டு இரட்சித்தீர்.

முதல்வர்:

நாடியடங்கிய நாதன் இயேசு, சிலுவை அடியில், தாயின் மடியில் கிடத்தப்படுகிறார். மனித சாயலே இல்லாதவாறு சிதைக்கப்பட்ட தன் மகனை எலும்பும் தோலுமாக வாரி அணைக்கிறார், அன்னை மரியாள். தாய்மை இங்கே தவியாய்த் தவிக்கிறது. கல்லறைக்குச் செல்லும்முன் அவரின் சடலம் தாயின் கண்ணீரால் கழுவப்படுகிறது 'கருவறை முதல் கல்லறை வரை' தன் மகனை நிழலாய்த் தொடர்ந்து வார்த்தையைக் கேட்டு வாழ்வாக்கியவர். இந்த அன்னை கானாவூர் திருமணத்தில் கடவுளின் திருவுளம் வெளிப்பட காரணமாயிருந்தவர், கல்வாரியிலும் கடவுளின் மாட்சி வெளிப்படும் நாளை எண்ணிக் காத்திருக்கிறார்.

ஆதியிலே ஏவாள் அலகையின் வார்த்தையைக் கருத்தரித்து கீழ்படியாமையையும் சாவையும் பெற்றெடுத்தாள். அன்னை மரியாவோ, ஆண்டவரின் வார்த்தையை கருத்தரித்து கீழ்ப்படிதலையும் வாழ்வையும் பெற்றெடுத்தவர். இயேசு இறப்பைத் தழுவினாலும், ஆண்டவர் வாக்களித்ததை நிறைவேறும் என்று இப்போது இன்னும் அதிகமாக நம்புகிறார். இறைவிருப்பத்திற்கு கீழ்ப்படிவதில் இந்த நம்பிக்கை நம்மிடம் உள்ளதா?

செபம்:



அன்பு இயேசுவே!
இறைவார்த்தையைக்
கேட்டு அதன்படி
நடவாமலும், இறை
விருப்பத்திற்கு
கீழ்ப்படியாமலும்
நம்பிக்கையின்
நாயகியாகிய
அன்னை
மரியானை
அலட்சியப்-
படுத்தியும் நாங்கள்
கட்டிக்கொண்ட
பாவங்களை
மன்னித்தருளும். ஆமென்.

முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மரித்த விசுவாசிகளின் ஆன்மாக்கள் இறைவனின்
இரக்கத்தினால் நித்திய இளைப்பாற்றியை
அடைவார்களாக.

அனைவரும்: ஆமென்.

பாடல்: ஒருங்கிய உமதுடல் பொதியப்பட்டு, நீர்
அடங்கிய கல்லறை உமதன்று,
எனக்காக இறைவா எனக்காக!
இடர்பட வந்தீர் எனக்காக!

பதினான்காம் நிலை

இயேசுவின் திருவுடல் கல்லறையில் அடக்கம்
செய்யப்படுகிறது

முதல்வர்: திவ்விய இயேசுவே! உம்மை ஆராதித்து வணங்கி
உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்-
சிலுவையால் உலகத்தை மீட்டு இரட்சித்தீர்.

முதல்வர்:

இயேசுவின் சீடருள் ஒருவரான அரிமத்தியா ஊரைச் சார்ந்த யோசேப்பு, பிலாத்துவிடம் அனுமதிப் பெற்று இயேசுவின் உடலை எடுத்து யூத முறைப்படி நறுமண பொருட்களுடன் துணிகளால் சுற்றி புதிய கல்லறையில் அடக்கம் செய்தார். 'மனுமகனுக்கோ தலை சாய்க்கவும் இடமில்லை' என்ற கூற்று இங்கு உண்மையாகிறது. முதலும் முடிவும் இல்லாத, அதாவது சாகாத்தன்மை கொண்ட இறைவன், மனித நிலைக்கு இறங்கி சாவை ஏற்றுக் கொண்டார் என்றால், இது நமக்காக அவர் ஏற்றக் கொண்ட சாவு. நாம் அழியாமல் நிலைவாழ்வை உரிமையாக்கிக் கொள்ள ஆயனின் உயிர்த்தியாகம் இது.

சாவுக்கு சமாதிக்கட்ட, சமாதிக்குள் முடங்கி, மூன்றாம் நாளில் முடிசூடப்போகும், இயேசுவின் மெளனத்தை இக்கல்லறை பிரதிபலிக்கிறது. உயிர்ப்பிலே நம்பிக்கை வைத்து நம் வாழ்வை நெறிப்படுத்த நாம் தயாரா?

செபம்:

அன்பு இயேசுவே!
எங்களில் நீதியானவை
எவையோ,
கண்ணியமானவை
எவையோ,
போற்றுதற்-
குரியவை
எவையோ
அவற்றைப்
புதைத்து,
போலியாய் வாழ்ந்த
நேரங்களுக்காக
எங்களை
மன்னித்தருளும்.
ஆமென்.



முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மரித்த விசுவாசிகளின் ஆன்மாக்கள் இறைவனின்
இரக்கத்தினால் நித்திய இளைப்பாற்றியை
அடைவார்களாக.

அனைவரும்: ஆமென்.

இறுதிச் செபம்

முதல்வர்:

சிலுவைப் பாதையின் ஒவ்வொரு நிலையிலும் இயேசு நமக்குத் தரும் படிப்பினையையும், நாம் தவறவிட்ட வாழ்க்கை முறையையும் சிந்தித்தோம். அளவில்லா அன்பினால் நமக்காக சிலுவையை அவணைத்த இயேசு, நம் குற்றங்குறைகளை மன்னிக்கின்றார். அவரின் திரு இரத்தினால் கழுவப்பட்ட மக்களாக, தூய வாழ்வில் தடம் பதிப்போம். தொடரும் வாழ்க்கை பயணத்தில் கல்வாரியைத் துணியோடு மேற்கொள்வோம்.

செபிப்போமாக!

எங்கள் தந்தையாகிய இறைவா! உயிருள்ள நிலைவாழ்வில் உம்மோடு ஒன்றித்திருக்க, உமது இறப்பிலும் நாங்கள் ஒன்றித்திருக்கிறோம். ஆண்டவரே, பாவ வழிகளிலிருந்து விலகி, உமது பரிசுத்த வழிகளில் வளர எங்களுக்குக் கற்றுத் தாரும். ஆமென்.

முதல்வர்: திருத்தந்தையின் கருத்துக்களுக்காக...

ஒரு பரலோக மந்திரம், அருள் நிறைந்த மந்திரம் மற்றும் திருத்துவ செபம்.

முதல்வர்: இயேசு கிறிஸ்துநாதருடைய திருவாக்குத்-
தத்தங்களுக்கு, நாங்கள் பாத்திரமா-
யிருக்கத்தக்கதாக, புனித வியாகுல மாதாவே!

அனைவரும்: எங்களுக்காக வேண்டிக்கொள்ளும்.

**WAY
OF
THE
CROSS**



திருச்சிலுவைப் பாதை 6

*2010
11/11/10*



www.fb.com/stmary.tamil



www.fb.com/Supuwatha



www.youtube.com/Supuwatha

திருச்சிலுவைப் பாதை-6

முதல்வர்: தந்தை, மகன், தூய ஆவியின் பெயராலே!

அனைவரும்: ஆமென்.

தொடக்கச் செபம்

இயேசுவின் கல்வாரிப் பயணத்தின் பாதப் பதிவுகள். இயேசுவின் சிலுவைப்பாதை ஒரு போராட்டப்பாதை. சமூக மாற்றத்திற்கான புதியபாதை. இது என்றோ, எங்கோ நடந்து முடிந்த வரலாற்று நிகழ்வல்ல. நம்மவரின் வாழ்வில் அன்றாடம் நடக்கும் வாழ்க்கைப் பாதை.

இயேசுவின் இச்சிலுவைப் பாதையில் பங்கேற்க வந்திருக்கும் நாம் ஓரம் நின்று, நிகழ்வதைக் கண்டு, சிறிதும் மாற்றம் இல்லாமல் வந்த வழி செல்லும் வெறும் பார்வையாளராய் இருந்திடாமல், இயேசுவோடு உடன் நடந்து, வாழ்க்கையில் மாற்றம் காணும், இயேசுவின் அன்புச்சீடராக இப்பாதப் பதிவுகளில் பங்கேற்று பயனடைவோம்.

பாடல்: எங்கே சுமந்து போறீர்? சிலுவையை நீர்
எங்கே சுமந்து போறீர்
பொங்கும் பகைவராலே, அங்கம் நடுநடுங்க
எங்கே போறீர்.

மனித பாவத்தாலே
மரணத் தீர்வை பெற்று
தூய செம்மறி போல,
துக்கத்துடன் வருந்தி எங்கே போறீர்

முதல் நிலை

இயேசு அநியாயத் தீர்வையிடப் படுகிறார்

முதல்வர்: திவ்விய இயேசுவே! உம்மை ஆராதித்து வணங்கி உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்சிலுவையால் உலகத்தை மீட்டு இரட்சித்தீர்.

முதல்வர்:

நிகழ்வு: வெளி வேடமாகப் பேசுகிறவர்களை விட்டுவிட்டு வெளிப்படையாக பேசிய இயேசுவின் மேல் விசாரணை வைக்கிறார்கள். கட்டுகளை அவிழ்த்துப் போகவிடுங்கள் என்று மொழிந்து எல்லாவிதமான அடிமைத்தனங்களின் கட்டுகளையும் அவிழ்க்க வந்த அவரது கரங்களையே கட்டி வைக்கிறார்கள்.

குற்றமில்லாத இயேசுவை வார்த்தை அணிகளால் வதைக்கிறார்கள். “அவனை சிலுவையில் அறையும்” என்று உரக்க கத்திய யூதர்களின் , மதக் குருக்களின் குரல் கேட்டு இயேசுவை சிலுவைக்கு கையளிக்கிறான் பிலாத்து.

இயேசு: என்னுடைய ஆதங்கமெல்லாம் உங்கள் அநியாயத் தீர்ப்புகள் எல்லாம் என்னோடு முடிந்து போகட்டு என்பதே. கூர்மையான உங்கள் வார்த்தை ஆயுதங்களால் எத்தனை இதயங்கள் கிழிந்து போயிருக்கின்றன. தவறான உங்களது வார்த்தைகளால் எத்தனை தற்கொலைகள் அரங்கேறியிருக்கின்றன.

சுய லாபங்களுக்காக அடுத்தவர்களை குற்றவாளிகளாக்கி பிலாத்துவாக நடந்து கொண்ட வேளைகளை நினைத்துப் பாருங்கள். இனியேனும் திராவகம் பூசிய வார்த்தைகளைத் தவிர்த்து, சுனிவான வார்த்தைகளால் கலங்கிய உள்ளங்களைத் தேற்றுங்கள்.

செபம்:



நீதி கோழையாகிறது

அன்பான இயேசுவே!
எங்களுடைய
சுயநலன்களுக்காக
அடுத்தவர்களை
வதைக்கின்ற
மனநிலையை
எங்களிடமிருந்து
நீக்கியருளும்.
உம்மைப் போன்று
உறவை வளர்க்கும்,
வாழ்வை வளமாக்கும்
வார்த்தைகளைப் பேச
எங்களுக்கு
வரமருளும். ஆமென்.

முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மாரித்த விசுவாசிகளின் ஆன்மாக்கள் இறைவனின்
இரக்கத்தினால் நித்திய இளைப்பாற்றியை
அடைவார்களாக.

அனைவரும்: ஆமென்.

பாடல்: பாரச் சிலுவை மரம்,
பாவத்தின் சுமை தாங்கி
பாசத்துடன் அணைத்து,
பாரத்துடன் நடந்து எங்கே போறீர்

இரண்டாம் நிலை

இயேசுவின் மீது பாரமான சிலுவையைச் சுமத்துகிறார்கள்

முதல்வர்: திவ்விய இயேசுவே! உம்மை ஆராதித்து வணங்கி உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்-
சிலுவையால் உலகத்தை மீட்டு இரட்சித்தீர்.

முதல்வர்:

நிகழ்வு: சாதனை செய்தவர்களுக்கு சரித்திரத்தில் இடமுண்டு. சன்மானமாகச் சில பரிசுகளும் கிடைப்பதுண்டு. ஆனால் சென்ற இடமெல்லாம் நல்லதே சொல்லி வாழ்க்கை முழுவதும் நன்மையே செய்த இயேசுவுக்கு, வேதனையைத் தவிர வேறெதுவும் கிடைக்கவில்லை விருந்தாக. கைமாறு கருதாமல் பணியில் தனை முழுதும் கரைத்துக் கொண்டதற்கு பரிசாக காரி உமிழ்ந்து, எட்டி உதைத்து, சாட்டையால் அடித்து, முள்முடி சூட்டி பாரச் சிலுவையை இயேசுவின் தோள்களில் சுமத்துகிறார்கள்.

இயேசு: சுமை சுமந்து சோர்ந்திருப்போரே, எல்லோரும் என்னிடம் வாருங்கள் என்று மொழிந்த நான், இன்று உங்கள் முன்னோடியாக சிலுவை சுமக்கிறேன். உங்களில் எத்தனை பேர் குடும்பப் பொறுப்புகளை, ஆற்ற வேண்டிய கடமைகளை, சிலுவைகளாக எண்ணி உதறித் தள்ளுகின்ற உதவாத மனநிலை கொண்டிருக்கிறீர்கள்.

வயது முதிர்ந்த பெற்றோர்களை இடத்தை அடைக்கும் குப்பைகளாக எண்ணி அப்புறப்படுத்தும் பொறுப்பற்ற மனநிலை கொண்டிருக்கிறீர்கள். சுமப்பவர்களுக்கு சுகமளிக்கும் சுமைதாங்கி தேவன் நான். உங்கள் அன்றாட வாழ்வின் சிலுவைகளை உவந்து ஏற்று, சுமந்து வாழுங்கள்.

செபம்:

எங்களுக்காக
சிலுவையின் பாரம்
சுமந்த இறைவா,
பிறருக்கு சுமையாக
வாழாமல், யாரையும்
எங்களுக்கு
சுமையாகக் கருதாமல்,
பிறர் சுமைகளை
உமைப்போல்
இன்முகத்தோடு
சுமந்து வாழும் பறந்த
மனம் தாரும். ஆமென்.



முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மரித்த விசுவாசிகளின் ஆன்மாக்கள் இறைவனின்
இரக்கத்தினால் நித்திய இளைப்பாற்றியை
அடைவார்களாக.

அனைவரும்: ஆமென்.

பாடல்: கல்வாரி மலை நாடி,
தள்ளாடித் தரை வீழ்ந்து
எல்லோரின் பாவங்களைத்
தனிமையாய் சுமந்து எங்கே போரீர்

மூன்றாம் நிலை

இயேசு மனம், உடல் சோர்ந்து தள்ளாடி
முதல்முறையாக தரையில் முகம் குப்புற விழுகிறார்

முதல்வர்: திவ்விய இயேசுவே! உம்மை ஆராதித்து வணங்கி
உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்-
சிலுவையால் உலகத்தை மீட்டு இரட்சித்தீர்.

முதல்வர்:

நிகழ்வு: சுமை என்று வந்தவர்க்கு தோள் கொடுத்து
தாங்கியவர். தாழ்நிலை நின்றவர்க்கு கரம் கொடுத்து
உயர்த்தியவர். சிலுவையின் பாரத்தாலும், பயணத்தின்
களைப்பாலும் வலுவிழந்து முகம் குப்புற மண்ணில் வீழ்கிறார்.
மண்ணோடு மண்ணாய் வீழ்ந்தபோதும் மௌனமாய் மடிந்து
போகாமல் மீண்டெழுந்து தொடர்கிறார் இயேசு மீளாத
பயணத்தை.

இயேசு: ஏன் விழுந்து விட்டேனென்று எண்ணுகிறீர்களா?
விழவில்லை நான். விழுத்தாட்டப் பட்டிருக்கிறேன். என் கால்கள்
இடறுவதை நினைத்து கலங்கவில்லை நான். உங்கள்
வார்த்தையிலும், வாழ்க்கையிலும் அன்றாடம் நீங்கள் வழக்கி
விழுவதை எண்ணி வருந்துகிறேன். உங்களது தவறான
முன்னுதாரணங்களால் பிறரை வழக்கி விழச்செய்வதை எண்ணி
உள்ளம் கலங்குகிறேன். வீழ்வது பலவீனம், பிறரை வீழ்த்துவது
மதியீனம், வீழ்ச்சியில் எழுச்சிபெறுவதே தெய்வீகம்.

:

செபம்:



வீழ்ந்தபோதும்
மீண்டெழுந்த
இறைவா,
உம்மைப்போல்
நாங்களும் எங்கள்
வீழ்ச்சிகளில்
துவண்டுவிடாமல்
துணிந்தெழுந்து
பயணிக்க உமதருள்
தாரும். ஆமென்.

முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மாதித்த விசுவாசிகளின் ஆன்மாக்கள் இறைவனின்
இரக்கத்தினால் நித்திய இளைப்பாற்றியை
அடைவார்களாக.

அனைவரும்: ஆமென்.

பாடல்: மாமரி கன்னி அன்னை,
மகனின் கோலங்கண்டு
மாதுயருடன் வாடி,
மனம் நொந்து வருந்த எங்கே போறீர்

நான்காம் நிலை

இயேசு தன் தாய் மரியானைச் சந்திக்கின்றார்

முதல்வர்: திவ்விய இயேசுவே! உம்மை ஆராதித்து வணங்கி உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்சிலுவையால் உலகத்தை மீட்டு இரட்சித்தீர்.

முதல்வர்:

நிகழ்வு: “பிழையென்ன செய்தான் என் மகன்? தொழுநோயைக் கூட தொட்டு தூய்மையாக்கியவனை, யாரும் நினையாதவர்களையும் நாடிச் சென்று அரவணைத்தவனை, வழி தவறியவர்களையும் தேடிச் சேர்த்து நல்வழி நடத்தியவனை, வழியெங்கும் அடித்துத் துவைத்து, தலையிலே முள்முடி, தோள்களிலே சிலுவை சுமத்தி, ஊர்வலமாய் இழுத்து வருகிறார்களே” என்ற உள்ளக்குமுறலோடு துயரத்தின் விளிம்பில் இயேசுவை சந்திக்கிறாள் அன்னை மரியாள்.

இயேசு: உலகமே என்னைக் கைவிட்டபோதும் உடனிருந்து தேற்றினாள் என் அன்னை மரியாள். தவமிருந்து பிள்ளைகள் பெற்று, பேணி பராமரிக்கும் பெற்றோர்களே! உங்கள் பிள்ளைகளின் பருவ வளர்ச்சியில் உடனிருந்து உதவி வரம்புகளைச் சுட்டிக்காட்டி, ஒழுக்கத்தை ஊட்டி, ஞானத்தில் வளர உதவுங்கள். விமர்சனங்களால் அவர்களை விரக்தியடையச் செய்திடாமல், வெற்று அறிவுரைகளால் அவர்களை பொறுமை இழக்கச் செய்திடாமல், உங்கள் வாழிவில் உதாரணங்களால் வழிகாட்டுங்கள் என் அன்னையைப் போல்.

செபம்:

தாயான தெய்வமே!
எங்கள் குடும்பங்களில்
பெற்றோர்
பிள்ளைகளுக்கிடையே
புரிதல் மேம்பட,
உறவுகள் வலுப்பெற,
உறவின் பாலமாய்
இருந்து உதவிடுவாய்.
ஆமென்.



முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மரித்த விசுவாசிகளின் ஆன்மாக்கள் இறைவனின்
இரக்கத்தினால் நித்திய இளைப்பாற்றியை
அடைவார்களாக.

அனைவரும்: ஆமென்.

பாடல்: உதிரம் ஆறாய் சிந்தி,
உள்ளம் உரமிழந்து
சீரேன் சீமோன் துணையை,
ஏற்று வழி நடந்து எங்கே போறீர்

ஐந்தாம் நிலை

இயேசுவின் சிலுவையைச் சுமக்க சீமோன் உதவி செய்கிறார்

முதல்வர்: திவ்விய இயேசுவே! உம்மை ஆராதித்து வணங்கி உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்-
சிலுவையால் உலகத்தை மீட்டு இரட்சித்தீர்.

முதல்வர்:

நிகழ்வு: கல்வாரிப் பயணத்தில் களைத்துப்போன இயேசுவுக்கு கரம் தந்து உதவிட யாருமே முன்வரவில்லை. அவரது வல்லமையால் பார்வையடைந்தவர்கள், அவரது புதுமைகளால் புத்துயிர் பெற்றவர்கள், அவர் அல்லல் பட்ட வேளையில் உதவிட வரவில்லை. ஒட்டி உறவாடிய அன்புச் சீடர்களும் ஓடி ஒளிந்து கொண்ட அத்தருணத்தில் இயேசுவின் சிலுவை பாரத்தைப் பகிர்ந்து கொள்ள வருகிறான் சிரேன் ஊரைச் சேர்ந்த சீமோன்.

இயேசு: என் பயணம் பாதியில் முடிந்து விடுமோ என பயப்படுகிறார்கள். என் சிலுவையைச் சுமக்க வழியில் வந்தவனுக்கு வாய்ப்புக் கொடுக்கிறார்கள். அன்பர்களே, பகிர்ந்து கொள்ளும் போது கனமான பாரம் கூட பாதியாகி விடுகிறது. மனதை அழுத்துகின்ற பாரமான நினைவுகளை, மறக்கவே முடியாது என்று நினைக்கின்ற துரோகங்களை, நினைத்துப் பார்க்கவும் இயலாத இழப்புகளை, பகிர்ந்து கொள்ளும் போது இதயம் இலகுவாகின்றது. பகிர்ந்து கொள்ளும் இதயங்களுக்கு செவிமெடுக்கின்ற போதும், உதவுகின்ற போதும் நீங்களும் சீமோனைப் போல என் பாரம் பகிர்ந்தவர்களாவீர்கள்.

செபம்:



துன்ப வேளையில்
எங்கள் ஆறுதலே
இறைவா! பார
இதயத்தோடு
வருபவர்களுக்கு
பரிவாக செவிமடுத்து,
உதவிக் கரம் நீட்டும்
உயர்ந்த உள்ளத்தை
எங்களுக்குத்
தந்தருளும். ஆமென்.

முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மரித்த விசுவாசிகளின் ஆன்மாக்கள் இறைவனின்
இரக்கத்தினால் நித்திய இளைப்பாற்றியை
அடைவார்களாக.

அனைவரும்: ஆமென்.

பாடல்: கர்த்தரே உம் வதனம்,
இரத்தக் கறையால் மங்கி
உத்தமி வெரோணிக்காள்,
வெண் துகிலால் துடைத்தும் எங்கே போறீர்

ஆறாம் நிலை

இரத்தம் வழிந்தோடிய இயேசுவின் திருமுகத்தை வெரோணிக்காள் துடைக்கிறாள்

முதல்வர்: திவ்விய இயேசுவே! உம்மை ஆராதித்து வணங்கி உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்சிலுவையால் உலகத்தை மீட்டு இரட்சித்தீர்.

முதல்வர்:

நிகழ்வு: கொளுத்தும் வெயிலும், குத்தும் முள்முடியும் இரக்கமின்றி தலையில் இறங்க, முகமெல்லாம் வழிந்த வியர்வையும், இரத்தமும் இமைகள் நனைத்து பார்வை மறைக்க, தட்டுத் தடுமாறி பயணம் தொடர்ந்த வேளையில் கலங்கிய கண்களோடும், கனிந்த இதயத்தோடும், உருகுலைந்த முகத்தை ஒற்றியெடுக்க வருகிறாள் வீர மங்கை வெரோணிக்காள்.

இயேசு: ஊரே திரண்டு நின்று வேடிக்கை பார்த்திருக்க ஒருத்தி மட்டும் தடை கடந்து, முகம் துடைத்து, என் சோர்வு போக்கினாள். ஊர் என்ன சொல்லும், உலகம் என்ன நினைக்கும் என்ற சிந்தனைகளாலேயே கூட்டுக்குள் புதைந்த நத்தையைப் போல வாழ்க்கையை, வாய்ப்புகளை புதைந்து போக, கடந்து போக விட்டுவிடாமல், நல்ல சிந்தனைகளுக்கு செயல் வடிவம் கொடுக்கவும், தேவையில் இருப்பவர்களுக்கு உதவவும், வாய்ப்பு கிடைக்கும் பொழுதெல்லாம் உங்கள் ஒவ்வொருவருக்குள்ளும் உறங்கிக் கிடக்கும் வெரோணிக்காள் உயிர் பெறட்டும்.

செபம்:

எங்களுக்காக
இன்னுயிர் ஈந்த
இயேசுவே, தேவையில்
இருக்கின்ற
ஒவ்வொருவருக்கும்
எங்களால்
இயன்றதைச்
செய்திடும் தாராள
மனதையும், மனித
நேயத்தையும்
நிறைவாகத்
தந்தருளும். ஆமென்.



பெண் அன்பே பெரிது

முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மரித்த விசுவாசிகளின் ஆன்மாக்கள் இறைவனின்
இரக்கத்தினால் நித்திய இளைப்பாற்றியை
அடைவார்களாக.

அனைவரும்: ஆமென்.

பாடல்: பாவங்கள் ஒன்றாய் சேர்ந்த,
பாரச் சமையினாலே
மீண்டும் தரையில் வீழ்ந்தும்
வீரத்துடன் எழுந்து எங்கே போறீர்

ஏழாம் நிலை

இயேசு இரண்டாம் முறையாகத் தரையில் விழுகிறார்

முதல்வர்: திவ்விய இயேசுவே! உம்மை ஆராதித்து வணங்கி உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்சிலுவையால் உலகத்தை மீட்டு இரட்சித்தீர்.

முதல்வர்:

நிகழ்வு: சேரவேண்டிய இடமின்னும் வந்து சேரவில்லை. அதற்குள் ஆயிரம் அடிகள் உடலைக் கிழிக்கின்றன. உடைக்கப்பட்டாலும் அவர் உள்ளம் தளர்ந்து போகவில்லை. சிதைக்கப்பட்டாலும் அவர் கொண்ட இலட்சியம் சிதைந்து போகவில்லை. அவர் பட்ட வேதனையையும், துயரத்தைப் பார்த்து பூமியே தன் புவியீர்ப்பு விசையால் இழுத்து அரவணைத்துக் கொள்கிறது. விதை மண்ணில் வீழ்வது போல் வீழ்ந்தாலும், விழுந்த விதை முளைவிட்டு எழுவதுபோல் மீண்டும் எழுகிறார். கல்வாரி நோக்கி தன் பயணத்தைத் தொடர்கிறார்.

இயேசு: இலட்சியப் பாதையில் அடியெடுத்து வைக்கையில் கால் இடறி கீழே விழுந்தேன் இரண்டாம் முறையாய். இங்கு வாழ்பவர்களில் எத்தனைபேர் பிரச்சனைகளைத் தவிர்ப்பதாக எண்ணிக்கொண்டு வாழ்க்கையை வாழாமலேயே மடிந்து போகிறார்கள். வாழ்க்கை என்றால் ஆயிரம் இருக்கும். பள்ளம் மேடுகள் நிறைந்தது தானே பாதை. பாதையில் வருகின்ற தடைகளை எல்லாம் பட்டியலிட்டு, கணக்கெடுத்துக் கொண்டிருந்தால், பயணத்தை துவங்குவது எப்போது? பாதங்கள் நடக்கத் துணிந்துவிட்டால், பாதைகள் மறுப்பதில்லை. பாதைகளில் கோடி தடைவரினும், பாதங்களும் அயர்வதில்லை.

செபம்:

துவளாது துணிவோடு
பயணித்த இறைவா,
எங்கள் பாதைகளில்
கோடி தடை
வந்தபோதும், உம்
துணை கொண்டு
எதிர்கொள்ளும்
துணிந்த உள்ளம்
தந்தருளும். ஆமென்.



எழு முடிபுமா?

முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மரித்த விசுவாசிகளின் ஆன்மாக்கள் இறைவனின் இரக்கத்தினால் நித்திய இளைப்பாற்றியை அடைவார்களாக.

அனைவரும்: ஆமென்.

பாடல்: புண்ணிய ஸ்தீரிகள் பலர்,
புலம்பி அழும் வேளை
ஆறுதல் கூறி நீரும்,
நேசக்கண்ணீர் சொரிந்து எங்கே போறீர்

எட்டாம் நிலை

அழுது புலம்பும் எருசலேம் நகரத்துப் பெண்களை
இயேசு சந்திக்கிறார்.

முதல்வர்: திவ்விய இயேசுவே! உம்மை ஆராதித்து வணங்கி
உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்-
சிலுவையால் உலகத்தை மீட்டு இரட்சித்தீர்.

முதல்வர்:


நிகழ்வு: எப்பாடுபட்டேனும் இவன் கதையை இன்றோடு
முடித்திட வேண்டும் என்ற கங்கணம் கட்டிக்கொண்டு ஒரு
கூட்டம். என்னதான் நடக்கிறது என்று வேடிக்கைப் பார்ப்போம்
என்று பார்வையாளர்களாய் இன்னொரு கூட்டம். இவர்கள்
மத்தியில் மாரடித்துப் புலம்பி, ஒப்பாரி வைத்த வண்ணம்
இயேசுவை பின்தொடர்ந்து வருகிறார்கள் எருசலேம் பெண்கள்.

இயேசு: பெண்களே, இன்னும் எத்தனை காலம்தான் உங்கள்
எதிர்ப்புகளையும், ஏக்கங்களையும், அதிருப்திகளையும்
அழுகையாலும், கண்ணீராலும் மட்டுமே அறிக்கையிடப்
போகிறீர்கள்?

குடிவெறியால் குடும்பத்தை சீர்குலைக்கும் கணவனையும்,
பெண்களை பணம் காய்க்கும் மரங்களாகக் கருதும்
சோம்பேறிகளையும், ஆணாதிக்க மனப்பான்மையால்
அடிமைப்படுத்தும் தாழ்வுமனநிலை கொண்டவர்களாய், போகப்
பொருளாக எண்ணி பயன்படுத்தும் காமுசர்களையும் எண்ணி
எண்ணி அழுவதையும், கண்ணீர் சிந்துவதையும் அடியோடு
நிறுத்துங்கள். அதைத்தவிர உங்களால் செய்யக்கூடியதென்ன
என்பதை ஆக்கப்பூர்வமாய்ச் சிந்தியுங்கள். உங்கள் அழுகை
மகிழ்ச்சியாக மாறட்டும்.

செபம்:

சமத்துவத்தின்
நாயகனே இறைவா!
இறைவனின்
படைப்பில் ஆணும்,
பெண்ணும் சமம் என்ற
ஆழமான உண்மையை
நாங்கள் உணர்ந்து,
எந்நாளும் மதித்து
வாழ உமதருள் தாரும்.
ஆமென்.



முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மரித்த விசுவாசிகளின் ஆன்மாக்கள் இறைவனின்
இரக்கத்தினால் நித்திய இளைப்பாற்றியை
அடைவார்களாக.

அனைவரும்: ஆமென்.

பாடல்: சிலுவைப் பாரத்தாலே,
மாமரி ஏகமைந்தன்
மூன்றாம் முறை தரையில்,
முகம் படிந்தெழுந்து எங்கே போறீர்

ஒன்பதாம் நிலை

இயேசு மூன்றாம் முறை தரையில் விழுகின்றார்

முதல்வர்: திவ்விய இயேசுவே! உம்மை ஆராதித்து வணங்கி உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்சிலுவையால் உலகத்தை மீட்டு இரட்சித்தீர்.


முதல்வர்:

நிகழ்வு: எட்டிவிடும் தூரத்தில் கல்வாரியின் எல்லை, இருப்பினும் ஒத்துழைக்க மறுக்கின்றன கால்கள். கலிலேயா, யூதேயா, சமாரியா என்று எங்கும் அலைந்து திரிந்த இறைமகனின் தெய்வீகக் கால்கள், பிணியாளரையும், பாவிகளையும் தேடிச்சென்ற திருக்குமாரனின் திருக்கால்கள், இன்று சிலுவையின் பாரத்தாலும், பயணத்தின் கொடுமையாலும் நிலை தடுமாறுகின்றன. சதை கிழிய, இரத்தம் சிதர, நரம்புகள் சுண்டி இழுக்க, கால்கள் சோர்ந்து மூன்றாம் முறையாக இயேசு மண்ணில் வீழ்கிறார்.

இயேசு: இனியவர்களே! தடுமாற்றம் இல்லாமல் வாழ்க்கையில்லை. வீழ்தல் இல்லாமல் பயணம் இல்லை. மனிதராகப் பிறந்த ஒவ்வொருவரும்,

ஆசையில் தடுமாறி, பாவத்தில் விழுந்து, கோபத்தில் தடுமாறி, பகையில் விழுந்து, தட்டுத்தடுமாறி விழுந்து, எழுந்து தான் பயணம் செய்கிறோம். துணிவோடு, நம்பிக்கையோடு, விருப்பத்தோடு முயல்கின்றபோது எந்த தடுமாற்றத்திலிருந்தும், வீழ்தலிலிருந்தும் உறுதியாக எழுந்து பயணிக்க முடியும் எனப்போல.

செபம்:



அன்பு இயேசுவே!
எங்கள் வாழ்க்கையின்
தடுமாற்றங்களின்
போது விழுந்து
கிடப்பதில் நாங்கள்
சுகம் கண்டுவிடாமல்,
முயன்று, துணிந்து,
எழுந்து நடந்திட
உமதருள் தாரும்.
ஆமென்.

சாத்தானின் கிறிஸ்தி வெற்றி

முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மாதித்த விசுவாசிகளின் ஆன்மாக்கள் இறைவனின்
இரக்கத்தினால் நித்திய இளைப்பாற்றியை
அடைவார்களாக.

அனைவரும்: ஆமென்.

பாடல்: நீடாடை கழற்றவே,
கோடாகோடிக் காயங்கள்
இரத்தம் ஆறாய் பெருகி,
வேதனையால் வருந்தி எங்கே போறீர்

பத்தாம் நிலை

இயேசுவின் ஆடைகள் களையப்படுகிறது

முதல்வர்: திவ்விய இயேசுவே! உம்மை ஆராதித்து வணங்கி உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்சிலுவையால் உலகத்தை மீட்டு இரட்சித்தீர்.

முதல்வர்:

நிகழ்வு: இதுவரை இயேசுவுக்கு செய்த அவமானங்கள் போதாதென்று, குற்றுயிராய் அவர் கல்வாரியின் உச்சியை அடைந்த போது, அவர்தம் ஆடைகளையும் களைந்து அவமானத்தின் உச்சிக்கு அழைத்துச் சென்றார்கள். அவருடைய மேலுடையை நான்கு பாகங்களாகப் பிரித்து, ஆளுக்கு ஒன்றாகப் பங்குபோட்டுக் கொள்கிறார்கள். அவரது அங்கி மேலிருந்து கீழாக தையலே இல்லாமல் நெய்யப்பட்டிருக்க அதை அப்படியே எடுத்துக் கொள்ள தங்களுக்குள் சீட்டுப் போட்டுப் பார்க்கிறார்கள்?

இயேசு: அன்பர்களே, என் ஆடைகளையா அவர்கள் அகற்றினார்கள்? இல்லை, என் அடிப்படை உரிமைகளையே அபகரித்துக் கொண்டார்கள். என்னையும் மனிதராகப் பார்க்காமல், நிர்வாணமாக்கி அசிங்கப்படுத்துகிறார்கள்.

நண்பர்களே! எங்கெல்லாம் மனித மாண்புக்கு எதிரான நிகழ்வுகள் நடந்தேருகின்றனவோ, எங்கெல்லாம் சாதி, மதம், பணம், பதவி என்ற பெயரால் மனிதம் கூறுபோடப்பட்டு, நசுக்கப்படுகின்றதோ, அங்கெல்லாம் நான் ஆடையிழந்து அவமானப்படுகிறேன்.

செபம்:

அன்பு ஆண்டவரே!
உமக்கு நேர்ந்த
அவமானம் கண்டு
உருகும் நாங்கள்,
எங்கள்
குடும்பங்களிலும்,
சமூகத்திலும்
மனிதத்தை
அவமானப்படுத்தாமல்,
மனித மாண்பையும்,
பிறர் நலத்தையும்
பேணும் வரமருளும்.
ஆமென்.



முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மரித்த விசுவாசிகளின் ஆன்மாக்கள் இறைவனின்
இரக்கத்தினால் நித்திய இளைப்பாற்றியை
அடைவார்களாக.

அனைவரும்: ஆமென்.

பாடல்: நீட்டிய கால் கரத்தில்,
நீண்ட இரும்பாணிகள்
நிஷ்ட யூதர் அறைந்தும்,
நேசத்திலே வெந்து பலியாகினீர்

பதினொன்றாம் நிலை

இயேசு சிலுவையில் அறையப்படுகின்றார்

முதல்வர்: திவ்விய இயேசுவே! உம்மை ஆராதித்து வணங்கி உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்-
சிலுவையால் உலகத்தை மீட்டு இரட்சித்தீர்.

முதல்வர்:

நிகழ்வு: இதோ கழுமரத்தின் கருணை வள்ளல், குருடர்களையும், சூம்பிய கையரையும், பிடிவாதக்காரரையும் தொட்டுக் குணப்படுத்திய பரமனின் பட்டுக் கரங்கள் பாரச் சிலுவையோடு ஒட்டி அறையப்படுகின்றன. காடு மேடெல்லாம் கடந்து சென்று கடமையாற்றிய கால்கள், சிலுவைக் கட்டையோடு சேர்த்து அறையப்படுகின்றன. உடம்பிலே எஞ்சியிருந்த கொஞ்சம் இரத்தமும் ஆணிக் காயங்கள் வழியே வழிந்தோடுகின்றன. கன்னியின் வயிற்றில் கருவானவர் இங்கே சிலுவையில் சிதைக்கப்படுகின்றார்.

இயேசு: கடிதங்கள் மீது குத்தப்படும் முத்திரைகளை விட அடுத்தவரின் இதயங்கள் மீது குத்தப்படும் முத்திரைகள் தான் அதிகம். வாள் வீச்சினால் காயப்பட்டவர்களை விட, மற்றவர்களுடைய வார்த்தை வீச்சுகளால் வீழ்ந்து போனவர்களே அதிகம்.

முகத்தில் எறியப்படுகின்ற கற்களால் காயப்பட்டவர்களை விட முதுகுக்குப் பின்னால் வீசப்படும் சொற்களால் நொடிந்து போனவர்களே அதிகம் என்பதை நீங்கள் உணர்ந்திருக்கிறீர்களா? பிரியமானவர்களே, என் உடலில் இறங்கிய அடிகளையும், ஆணிகளையும் பார்த்து பரிதாபப்படுகின்ற நீங்கள், உங்கள் வார்த்தையாலும், செயல்களாலும் யாரையும் சிலுவையில் அறையாதீர்கள்.

செபம்:



அன்பான இறைவா!
விமர்சனம் என்கிற
பெயரில்
அடுத்தவர்களை
ஆணிகொண்டு
அறையாமல்,
உண்மையான அன்பு
செய்து வாழும் உயர்ந்த
உள்ளத்தைத்
தந்தருளும். ஆமென்.

முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மரித்த விசுவாசிகளின் ஆன்மாக்கள் இறைவனின்
இரக்கத்தினால் நித்திய இளைப்பாற்றியை
அடைவார்களாக.

அனைவரும்: ஆமென்.

பாடல்: சிலுவைப் பீடமேறி,
மும்மணி நேரம் தொங்கி
வான் பிதாவை வேண்டி,
ஆருயிர் ஒப்படைத்து பலியாகினீர்

பனிரெண்டாம் நிலை

எல்லாம் நிறைவேற்றிய இயேசு சிலுவையில் உயிர்
விடுகின்றார்

முதல்வர்: திவ்விய இயேசுவே! உம்மை ஆராதித்து வணங்கி
உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்-
சிலுவையால் உலகத்தை மீட்டு இரட்சித்தீர்.

முதல்வர்:

பாடல்: என் இறைவா, என் இறைவா
ஏன் என்னைக் கை நெகிழ்ந்தீர்

மெய்யாகவே அவர் நம் பிணிகளைத்தாங்கிக் கொண்டார்.
நம் துன்பங்களைத் தன்மேல் சுமந்து கொண்டார். அவரே நம்
குற்றங்களுக்காகக் காயமடைந்தார். நம் செயல்களுக்காக அவர்
நொறுக்கப்பட்டார். நமக்கு நிறைவாழ்வு அளிக்க அவர்
தண்டிக்கப்பட்டார். அவர் தம் காயங்களால் நாம்
குணமடைகின்றோம்.

பாடல்: தந்தையே உம் கையில் என்
ஆவியை ஒப்படைக்கின்றேன்.

செபம்:

எமக்காக உம்
மகனையே கையளித்த
இறைவா! உமது
மகனின் இறப்பை
நினைத்து அழுது
புலம்பி, அமைதியாகச்
சென்று விடாமல்,
எங்களுடைய
முரண்பட்ட வாழ்வை
நினைத்து கண்ணீர்
வடித்து, வாழ்க்கைப்
பாதையை சீரமைத்துக்
கொள்ளும் உள்ளத்
துணியைத்
தந்தருளும். ஆமென்.



முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மரித்த விசுவாசிகளின் ஆன்மாக்கள் இறைவனின் இரக்கத்தினால் நித்திய இளைப்பாற்றியை அடைவார்களாக.

அனைவரும்: ஆமென்.

பாடல்: மரி தாய் மடிமீதில்,
மரித்த மகன் தாங்கி
ஏழு சோக வாட்களால்,
ஊடுருவி வருந்தி தாயே நின்றீர்

பதிமூன்றாம் நிலை

இயேசுவின் உடல் தன் தாயின் மடியில் கிடத்தப்படுகிறது

முதல்வர்: திவ்விய இயேசுவே! உம்மை ஆராதித்து வணங்கி உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்சிலுவையால் உலகத்தை மீட்டு இரட்சித்தீர்.

முதல்வர்:

நிகழ்வு: ஆசிர்வதிக்கப்பட்டவருக்கு அவலநிலை. இறைவனின் வார்த்தையை இதயத்தில் சுமந்தவள். உலகத்தின் உதயத்தை உதிரத்தில் சுமந்தவள். இன்று கண்ணீர் முத்துக்களை கண்களில் தாங்கியவராக, நார் நாராக கிழிபட்டிருக்கும் இறைவனின் ஓவியத்தை, இறைமகன் இயேசுவின் உயிரற்ற உடலை மடியில் தாங்கி, மீளாத் துயரத்தில் மௌனித்திருக்கிறாள் அன்னை மரியாள்.

இயேசு: உலகிற்கே உயிர் கொடுத்தவன். இன்று உயிரற்ற உடலாய், எனக்காக உதிரத்தை பாலாக்கியவளின் மடியில் கிடக்கிறேன்.

நண்பர்களே! வெந்ததைத் தின்று விதி வந்தால் சாவோம் என்று வாழ்வதா வாழ்க்கை? இலட்சியம் இல்லாத மனிதன் நடந்து திரியும் பிணம். இலக்குகளோடு, இலட்சியத்தோடு வாழ்கின்றபோதுதான் வாழ்க்கையின் பக்கங்களுக்கு நாம் அர்த்தம் சேர்க்கிறோம். அப்போது மரணத்தாலும் அழிக்க முடியாதவர்களாவோம்.

செபம்:



நிறைவாழ்வின் ஊற்றே
எம் இறைவா!
கடமைக்காக பணி
செய்தோம், பேருக்கு
வாழ்க்கை
நடத்தினோம் என்று
வாழாமல்
பொறுப்போடு,
மகிழ்வோடு,
நிறைவோடு வாழும்
வரம் தருவாய்.
ஆமென்.

முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மாரித்த விசுவாசிகளின் ஆன்மாக்கள் இறைவனின்
இரக்கத்தினால் நித்திய இளைப்பாற்றியை
அடைவார்களாக.

அனைவரும்: ஆமென்.

பாடல்: கர்த்தரின் உடல்தனை,
கல்லறைக்குள் அடக்க
உத்தானம் ஜீவனுமாய்,
உயிருடன் எழுந்து எப்போ வருவீர்

பதினான்காம் நிலை

இயேசுவின் திருவுடல் கல்லறையில் அடக்கம் செய்யப்படுகிறது

முதல்வர்: திவ்விய இயேசுவே! உம்மை ஆராதித்து வணங்கி உமக்கு நன்றியறிந்த ஸ்தோத்திரம் செய்கிறோம்.

அனைவரும்: அதேனென்றால் உமது பாரமான திருச்சிலுவையால் உலகத்தை மீட்டு இரட்சித்தீர்.

முதல்வர்:

நிகழ்வு: ஒரு சமாதானப்புறா இங்கு சமாதியில், ஒரு தெய்வீக ராகம் இன்று முகாரியில்.


விண்ணுக்கும் மண்ணுக்கும் இருந்த வேறுபாடுகளை களைவதற்கு இந்த மண்ணுக்கு வந்த மானிட மகனை மண்ணுக்குள்ளே பொத்தி வைக்கிறார்கள். மண்ணைத் தோண்டியல்லவா தங்கத்தை எடுப்பார்கள். இங்கு மண்ணைத் தோண்டி மாசில்லாத தங்கத்தைப் புதைக்கிறார்கள். உயிர்ப்பும் உயிரும் நானே என்றவரை இருட்டறையில் - கல்லறையில் புதைக்கிறார்கள்.

இயேசு: பிரியமானவர்களே! பிரிகின்ற நேரம் இது. எல்லாம் முடிந்துவிட்டதாக நினைத்தவர்கள், உண்மை உறங்குவதில்லை என்பதை உணரவில்லை!

கருவறையில் பாலின பேதம் பார்ப்பது முதல், கல்லறைகளில் சாதி பேதம் பார்ப்பது வரை, மனிதத்தின் முகமெங்கும் பிரிவினைக் கோடுகள். பேதங்களை, பிரிவினைகளை கல்லறைகளில் புதைத்து, மனிதத்திற்கு உயிர் கொடுங்கள், உண்மைகள் உயிர் பெறட்டும்.

செபம்:

சமத்துவ நாயகனே
இறைவா!
பிரிவினைகளை,
பேதங்களைக் கடந்து,
சமத்துவத்தை,
சகோதரத்துவத்தை
மதித்து வாழும்
உயர்ந்த உள்ளத்தைத்
தந்தருளும். ஆமென்.



கதிரவனுக்குக் கல்லறை

முதல்வர்: எங்கள் மேல் தயவாயிரும் சுவாமி தயவாயிரும்.

அனைவரும்: எங்கள் மேல் தயவாயிரும் சுவாமி தயவாயிரும்.

முதல்வர்: மரித்த விசுவாசிகளின் ஆன்மாக்கள் இறைவனின் இரக்கத்தினால் நித்திய இளைப்பாற்றியை அடைவார்களாக.

அனைவரும்: ஆமென்.

இறுதிச் செபம்

முதல்வர்:

இயேசுவில் பிரியமானவர்களே!

ஒவ்வொரு சிலுவைப் பாதையிலும், மீட்பராம் இயேசுவின் பாடுகளை நினைவு கூறுகின்ற நாம், நம் வாழ்க்கைப் பாதையில், நாம் அனுதினமும் சுமக்கின்ற சிலுவைகளை உவந்து ஏற்று, சுமந்து வாழும் வலிமையையும், மன உறுதியையும் நம்மில் வளர்த்துக் கொள்வோம்.

சிலுவைப்பாதைச் சிந்தனைகள், நம் சிந்தனைகளைத் தூய்மையாக்கி, செயல்களை செம்மைப்படுத்தி, வாழ்க்கையை நெறிப்படுத்தும்.

என்றும் இயேசுவின் உண்மைச் சீடராய் வாழ்ந்திருப்போம்.

முதல்வர்: திருத்தந்தையின் கருத்துக்களுக்காக...

ஒரு பரலோக மந்திரம், அருள் நிறைந்த மந்திரம் மற்றும் திருத்துவ செபம்.

முதல்வர்: இயேசு கிறிஸ்துநாதருடைய திருவாக்குத்தத்தங்களுக்கு, நாங்கள் பாத்திரமாயிருக்கத்தக்கதாக, புனித வியாகுல மாதாவே!

அனைவரும்: எங்களுக்காக வேண்டிக்கொள்ளும்.



இயேசு தாமே
நம்முடைய பலவீனங்களை
ஏற்றுக்கொண்டு நம்முடைய
நோய்களை குணமாக்குகிறார்.
அவர் தழும்புகளாலே
குணமாகிறோம்.

சிலுவைப்பாதை 1

Rethinam Rebecca

Antony Joseph Abigail Shreya



Nishitha Moses

Jonack Samuel

